

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hṛdi ॥

sevā śrī śrīnivāsarāghavārya mahādeśika viracitam
॥ śrīgodāstotram ॥

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīgodāstotram ॥

godāyā vratamastu viśvaviditaṃ
lakṣmīvratam vā bhavet
kanyāyā vratamastu viprasadane
nārāyaṇīyavratam |
gopībhāvamupetya tābhiruditaṃ
kātyāyanīyavratam
godā sādhu cakāra vaiṣṇavapathā
śuddhāntasiddhāntataḥ ॥ 1 ॥

cāpārādhanamācaranti munayaḥ
karmaṇyatāyai sma tu
prātaḥ pūjanameva tairvidhibalāt
bhītyā'tha bhaktyāpi vā |
godāsūktirasānubhūtimahita-
śrīkeśavārādhanam
bhogyam naḥ paramam vidhervilasitam
ko'smābhirāste samaḥ ॥ 2 ॥

śrīkāryam dviguṇīkṛtam caramayā
viṣṇvāśayasthānayā
śrīmatkāryamapi prasādaparamam
viśvapriyam kāritam |
śrīsūktadviguṇā yayā viracitā
gāthā hi viśvaṃbharāḥ
śrīsūktam na kṛtam śriyetai paramām
godām sadopāsmāhe ॥ 3 ॥

arthārthī śriyamarthayeta bhuvane
mokṣārthinaḥ keśavam
bhaktārthī dhanikaṃ prajāpaśugṛha-
prārthī ca yāgādikam |
yuddhārthī samareṣu mallanicayam
jñānārthinaḥ sadgurum
sarvārthī sakalām bhajāmi satatam
śrīviṣṇucittātmajām ॥ 4 ॥

vidyā brahmavido vadanti vibudhā
dvātriṃśadityātmanāṃ
vidyā muktiphalaiva sādhu kalitā
śreyo'rthināṃ sammataḥ
tannāmaprathitāsu tāsu mahatī
vidyā hi vidyotate
triṃśatpadyasamarthitā bahugūṇā
godātmavidyā hi naḥ ॥ 5 ॥

āstāṃ nāma śaṭhāridivyaphaṇitīḥ
divyārthasandarśanī
kṛṣṇapremarasālayā bhagavatī
tātasya divyā kṛtīḥ
bhaktānāmavigītabhāvamahitāḥ
sārārthagāthāḥ śubhāḥ
godāsūktisamā na caiva bhuvane
dṛṣṭā śrutā vā kṛtīḥ ॥ 6 ॥

vedātmā vihageśvaro vidhibalāt
śrīviṣṇucitto'bhavat
nādhyeti sma samastavedamatulaṃ
yo veda eva svayam
jāto vedacayo yataśca mahitaḥ
tajjātavedaḥ paraḥ
tasmāt śrīriva jāyate bahugūṇā
godā sma tubhyaṃ namaḥ ॥ 7 ॥

gāmaśvaṃ puruṣān hiraṇyamiti tān
labdhum hi lakṣmīṃ sthirāṃ
yācante bhuvī bhogyajātamatula-
prajñāḥ trivarge ratāḥ
bhūdā vāpi hiraṇyadā bhavatu sā
dāsīpradā vāśvadā
godā tvaṃ tu kalāpradā sakaladā
bhrājasva manmānase ॥ 8 ॥

niṣkṛṣṭārthanivedanaṃ vividiṣā-
saṃvardhanaṃ spaṣṭatā
sāralyaṃ śrutisammataṛthakathanaṃ

nissamśayāvedanam |
śikṣāpaddhatiradbhutā madhuratā
prītipraharṣodgamah |
śreyah prārthanamityamī daśaguṇā
godoktijīvātavaḥ || 9 ||

kiṃ śāstram kimu kāvyaratnamathavā
bhaktipradhānā stutiḥ |
kiṃ vā nāṭakamanyadevaracanam
paurāṇikī kiṃ kathā |
āścaryāmalaśemuṣīvilasitam
kiṃ vā rahasyatrayam
godāgītamidam paṭhanti bhuvi ye
te dhanyadhanyāḥ janāḥ || 10 ||

pādāmbhoja samāśrayeṇa tulasī
dhatte svarūpasthitim
govindastulasīm natena śīrasā
dhatte ca raṅgesthitah |
jātā tvam tulasīvane sprhayatī
govindapādāmbujam
gode tvām śīrasā ramāsahacaro
dhatte sadā bhāvukah || 11 ||

godā raṅgapatih budhāssahṛdayāḥ
kṣāmyantu me sāhasam
godāsūktiragādhabhāvabharitā
divyā budhānandinī |
ekaikākṣaragarbhitān rasagaṇān
jānāti ko vā manāk
devo raṅgapatirnatena śīrasā
saṃbhāvyate sūribhiḥ || 12 ||

nīrakṣīrapṛthagkriyāsu nipuṇā
haṃsāstathā vaidikāḥ
yatḥsetre viharanti nūtanapuram
taddhanvino viśrutam |
tatra śrīmati nandane sumahati
śrīparṇaśāyiprabhoḥ

godā vaidikabhṭtanāthatanayā
jātā hi tasyai namaḥ || 13 ||

kiṃ lakṣmīḥ kimu medinī kimuta sā
nīlā jaganmohinī
kiṃ sītā! kimurukmiṇī bhagavataḥ
preṣṭhā kimanyā ratih |
evaṃ sādhu sutarkitā bahugunai-
radhyātmavidyāthavā
tāmetāṃ kalayāmi bhṭtatanayāṃ
godāṃ sadānandanīm || 14 ||

bhūmiḥ mūrddhani rājate bhagavata-
ścānyā hi vakṣassthale
kaṇṭhāliṅgananirvṛtā ca mahilā
nīlā ca bhogojvalā |
śrīpādadvayapadmarāga rasikā
saṃvāhane saṃbhṛtā
yā godā samupāsmāhe rasaghanāṃ
tāṃ tāraṇī mādrśām || 15 ||

tātādapradhikā guṇaiśca kalayā
bhaktyātathā divyayā
premarddhiḥ varayāṃ babhūva puruṣaṃ
śrīraṅgadhāmeśvaram |
udvāhaṃ pravādanti śobhanatamaṃ
cāprākṛtaṃ bāndhavāḥ
arcāyā vibhavasya jātu ghaṭatāṃ
kiṃ brūhi gode svayam || 16 ||

rītirlokavilakṣaṇā kathamāho
jātā tvadīyā param
bhāvaṃ prākṛta meva poṣayati no
bhūtyā iti jñāyate |
viśleṣaṃ sahase nacaiva viditaṃ
gāthāsu divyāsu te
taccāprākṛtabhāvapoṣaṇakaram !
gode samādhehi me || 17 ||

bhaktiḥ premamayī paraiva kalitā
kiṃ rūpiṇī sā bhavet
jijñāsā mahatī niruttaratayā
kālat baho samsthitā |
bhakteṣu śramamāracayya kaṭhinam
cānte sukham kevalam
puṣṇātīti vyaṃ tvadīyakṛtito
nehāmahe tāṃ parām || 18 ||

jīvāḥ karmakalāparuddhamatayaḥ
kliṣṭā vibhinnādhvagāḥ
saṃsṛtyadhvasu sañcaranti satatam

mugdhāstathājñānataḥ |
tadbodhāya samīritāni bahudhā
śāstrāṇi vidvattamaiḥ
godādhyāpayati prabhum nijapatim
codbodhayantī param || 19 ||

jñānam saṅkucitam pumarthanicye
nāsti pravṛttistataḥ
vṛttirvoidikadūragā bhavati cet
kālo'nukūlo na hi |
etāṃ jīvagatiṃ vicintya parihā-
ram kalpayantī svayam
nātham prerayasīha rakṣaṇakṛte
gode hi nassāṃpratam || 20 ||

labdhvā tvāṃ tanayāṃ mumoda janakaḥ
śrīviṣṇucitto mahān
labdhvā tvāṃ dayitāṃ mumoda paramaḥ
śrīraṅgapṛthvīpatiḥ |
labdhvā tvāṃ sprhaṇīyabhaktibharitāṃ
bhaktā avindanmudam
labdhvā tvāṃ vyaṃ madbhutāṃ hitakarīṃ
gode pramodāmahe || 21 ||

loko hiṃsati karmajātamakhilam
kālastathā dāruṇo

daivam hiṃsati daivataṃ ca nitarāṃ
vidyāpi hīnā bhṛśam |
duṣṭānāṃ upahiṃsanāṃ tu ghaṭatāṃ
bhaktopahiṃsā kutaḥ
taṃ hiṃsārasikaṃ jagāda paramaṃ
godāpi tasyai namaḥ || 22 ||

godāyā mahimā na caiva veditā
pitṛā pitṛvyaistathā
raṅgāsthānamupeyuṣā bhagavatā
śrīraṅganāthena ca |
bhaktairbhāvukatallajairna hi paraṃ
śrīveṅkaṭeśaḥ kaviḥ
jānātīti vyaṃ suniścitadhiya-
staṃ tāñca sevāmahe || 23 ||

svapnaṃ matsariṇaṃ jagāda janaka-
syārtā sutā jānakī
svābhīṣṭaṃ prathayāṃbabhūva subhagaṃ
śrīviṣṇucittātmaajā |
svapnaṃ satyamitīrayanti vibudhā
stat satyamityadbhutaṃ
svodvāhaprabhavaṃ kramañca muditā
godā'bhāṇat tāṃ numāḥ || 24 ||

govindaṃ varayāṃbabhūva sudṛḍhaṃ
śrīveṅkaṭādrīśvaraṃ
tannāma praṇayāllilekha satataṃ
kuḍyeṣu hṛdyaṃ svayam |
svīyāṃ tāṃ virahavyathāṃ jaladharān
saṃpreṣayanti girim
yā godā nijagāda tatsmaraṇato
dāsā hi dhanyā vyaṃ || 25 ||

āstāṃ sundarabāhuradbhutatānu
ssaundarya vārānnidhiḥ
sāndrāṃbodanibhassuvarṇalatikā-
śliṣṭo girau veṅkaṭe |
yaṃ godā vṛṇute sma nāthamaniśaṃ

*bhūyastarāṃ māyayā
raṅgeśaścaturah tvarāparigataḥ
tvāmudvahan rājate ॥ 26 ॥*

*tvañcāprākṛtamujvalaṃ yaduvaram
prāptuṃ vyavasya sthitā
kasmāt prakṛtalokavat vadasi no
bhāvaṃ svakīyaṃ param |
prāhlādī parabhaktirityavagataṃ
tasyāṃ ca dr̥ṣṭaḥ śramaḥ
tasmādapyatibr̥ṃhitā rasaghanā
bhaktistvayā darśyata ॥ 27 ॥*

*vidyāsthānamidaṃ caturdaśatayā
saṅkhyātamanyaḍr̥śaṃ
dhīvaiśadyakṛte sudhībhiruditam
yadyapyanarthojjhitam |
sākṣāt brahmaṇi cittarañjakatamaṃ
sadyaḥ pramodāvahaṃ
nābhūt tat daśakaiḥ samarthitamaho
tatsaṅkhyayaivādbhutam ॥ 28 ॥*

*pratyekam daśake phalaśravaṇato
vijñātamevātmanā
bhūtiṃ vāñchati pāralaukikasukhaṃ
puṣṇāti bhaktyujvalam |
atrāpyetya sukhaṃ parañca vibhavaṃ
pādāravindasthitim
godāśāsanametadeva mahatāṃ
niśreyasāprāpakam ॥ 29 ॥*

*gāthāstriṃśadamandavaibhavayutāḥ
niḥ śreyasaprāpikāḥ
tatvaṃ yaddaśabhiḥ pratītamakhilaṃ
nārāyaṇaḥ śabditaḥ |
tasmāccet daśabhiḥ hitaṅca kalitaṃ
bhaktiprapatyādikaṃ
antye saṅkalitaḥ pumartha iti na-
ścārthatrayaṃ rūpitaṃ ॥ 30 ॥*

godā śrīvratanāmadheyamahitaṃ
divyaṃ prabandhaṃ sadā
sevante rasikā vimarśaniratā
mahyanti nūnaṃ pare |
ślāghante madhumattamāṃ ca saraṇiṃ
viśvasya cāpyāyanīm
labdhvā dāyadhana krameṇa mahitā
dhanyā vayaṃ sarvadā || 31 ||

saṅkhyāyā vihr̥tiḥ vicitratamatā-
mabhyeti gāthāsvaho
saṅkhyātum na hi pāryate guṇagaṇān
gaṃbhīratāṃ cādbhutām |
saṅkhyā sādhu samīritā sulabhatāṃ
prāpnoti saṅkhyāvatāṃ
siddhāntastarasah sphuṭah prakatitah
kiṃ saṅkhyayā riktayā || 32 ||

kāmaṃ devamupāsate hi bahavaḥ
kāmapyanaṅgo'bhavat
kāmaṃ kecana vidviṣanti phalata-
ste kāmadāsā dhruvam |
kāmasyāpi pitā jagatsu viditah
kiṃ laukiko vaidikah
godā yaṃ bhajati sma taṃ budhavarāḥ
śrīkāmadevaṃ viduḥ || 33 ||

vaikuṅṭhaṃ paramaṃ mahāgṛhamiti
procuśśathārātayaḥ
tasmādbhinnatayā pratītamakhilaṃ
līlārthadapraṃ gṛham |
jīvā jīvanikāparāśca kimapi
vyātanvate muktaye
tān māhiṃsa vibhañjanādi vidhaye-
tyāttha tvameva dhruvam || 34 ||

āśābhañjanaṃ āśutoṣaṇakaraṃ
kiṃ kalpatāṃ śoṣakaṃ
prāptañcālpataṃ sukhaṃ bata kathaṃ

bhūtiḥ pravṛddhā tava |
līlāyaṃ rajasā tathaiva tamasā
yuktā vayam cintyatām
svalpāśāmapī pūrayeti kathitaṃ
godā mudopāsmāhe || 35 ||

ślokaissaptabhirājuhāva tanayā
bhīṣmasya puṇyātmanaḥ
tat śrutvā tvarayā jagāma hariṇī-
māhr̥tya tāmūdhavān |
triṃśatpadyamayīṃ vilikhya subhagāṃ
mālāṃ nivedya svayaṃ
śrīraṅgeśvaramāhvayasyatitarā-
marcāsamādhiṃ katham || 36 ||

anuvarti

ātreya gotrasaṃbhūtaḥ śrīnṛsiṃhāryavīkṣitaḥ |
śrīvāsarāghavo dāsaḥ godāmāstaudharipriyām ||
prajāpatau śubhe varṣe karkaṭe somavāsare |
godācaraṇarājīve stutimetām samarpaye ||

|| iti śrīgodāstotraṃ saṃpūrṇam ||